
सुवित्रानंदन पंत 





सुयित्रानदेन पत का जन्म उत्तरांचल के अल्मोड़ा जिले के कौसानी गाँव में 
सन्‌ 7900 में हुआ। उनकी शिक्षा बनारस और इलाहाबाद में हुई। आजादी के 
आदोलन के दौरान महात्मा गांधी के आह्वान पर उन्होने कालेज छोड़ दिया। 
छायावादी कविता के प्रमुख स्तभ रहे सुमित्रानदन पत का काव्य-क्षितिज 976 
से 7977 तक फैला है। सन्‌ 7977 में उनका देहावसान हो गया। 

वे अपनी जीवन दृष्टि के विभिन्न चरणों में छायावाद, प्रगतिवाद एवं 
अरविंद दर्शन से प्रभावित हुए। वीणा, ग्रंथि, गुंजन, ग्राम्या, पल्लव, 
युगात, स्वर्ण किरण, स्वर्णधूलि, कला और बूढ़ा चाँद, लोकायतन, 
चिदंबरा आदि उनकी प्रमुख काव्य-कृतियाँ हैं। उन्हें साहित्य अकादमी 
पुरस्कार, भारतीय ज्ञानपीठ पुरस्कार एवं सोवियत लौँड नेहरू पुरस्कार से 
सम्मानित किया गया। 

पंत की कविता में प्रकृति और मनुष्य के अतरग संबंधों की पहचान है। 
उन्हाने आधुनिक हिदी कविता को एक नवीन आभिव्यंजना पद्धति एवं 
काव्यभाषा से समृद्ध किया। भावों की अभिव्यक्ति के लिए सटीक शब्दों के 
चयन के कारण उन्हें शब्द शिल्पी कवि कहा जाता है। 


पु } है। खेतों में दूर तक फैली लहलहाती फसलें, फल-फूलों से लदी पेड़ों की डालियाँ और 
/ गगा की सुदर रेती कवि को रोमांचित करती है। उसी रोमांच की अभिव्यक्ति है यह कविता। 

ग्राम श्री 


फैली खेतों में दूर तलक 

मखमल की कोमल हरियाली, 
लिपटीं जिससे रवि की किरणें 

चाँदी की सी उजली जाली! 
तिनकों के हरे हरे तन पर 

हिल हरित रुधिर हे रहा झलक, 
श्यामल भू तल पर झुका हुआ 

नभ का चिर निर्मल नील फलक! 


रोमांचित सी लगती वसुधा 
आई जौ गेहूँ में बाली, 
अरहर सनई की सोने की 
किंकिणियाँ हैं शोभाशाली! 
उड़ती भीनी तैलाक्त गंध 
फुली सरसों पीली पीली, 
लो, हरित धरा से झाँक रही 
नीलम की कलि, तीसी नीली! 

रंग रंग के फूलों में रिलमिल 

हँस रही सखियाँ मटर खडी, 
मखमली पेटियों सी लटकों 

छीमियाँ, छिपाए बीज लड़ी! 
फिरती हैं रंग रंग की तितली 

रंग रंग के फूलों पर सुंदर, 
फूले फिरते हैं फूल स्वयं 

उड़ उड़ वृंतों से वृंतों पर! 


अब रजत स्वर्ण मंजरियों से 
लद गई आम्र तरु को डाली, 
झर रहे ढाक, पीपल के दल, 
हो उठी कोकिला मतवाली! 
महके कटहल, मुकुलित जामुन, 
जंगल में झरबेरी झूली, 
फुले आडू, नींबू, दाड्मि, 
आलू, गोभी, बैंगन, मूली! 


पीले मीठे अमरूदों में 

अब लाल लाल चित्तियाँ पड़ी, 
पक गए सुनहले मधुर बेर, 

अँवली से तरु की डाल जड़ी! 
लहलह पालक, महमह धनिया, 

लौकी औ' सेम फलीं, फैलीं 
मखमली टमाटर हुए लाल, 

मिरचों की बड़ी हरी थैली! 

बालू के साँपों से अंकित 

गंगा को सतरंगी रेती 
सुंदर लगती सरपत छाई 

तट पर तरबूजों को खेती; 
अँगुली की कंघी से बगुले 

कलँगी सँवारते हैं कोई, 
तिरते जल में सुरखाब, पुलिन पर 

मगरौठी रहती सोई! 


हँसमुख हरियाली हिम-आतप 

सुख से अलसाए-से सोए, 
भीगी अँधियाली में निशि की 

तारक स्वप्नों में-से खोए- 
मरकत डिब्बे सा खुला ग्राम- 

जिस पर नीलम नभ आच्छादन- 
निरुपम हिमांत में स्निग्ध शांत 

निज शोभा से हरता जन मन! 


प्रश्‍न-अभ्यास्‌ | 


कवि ने गाँव को “हरता जन मन' क्यों कहा है? 
कविता में किस मौसम के सौंदर्य का वर्णन है? 
गाँव को मरकत डिब्बे सा खुला' क्यों कहा गया है? 
अरहर और सनई के खेत कवि को कैसे दिखाई देते हैं? 
भाव स्पष्ट कोजिए- 
(क) बालू के साँपों से अंकित 

गंगा को सतरंगी रेती 

(ख) हँसमुख हरियाली हिम-आतप 
सुख से अलसाए-से सोए 
6. निम्न पंक्तियों में कौन-सा अलंकार है? 
तिनकों के हरे हरे तन पर 
हिल हरित रुधिर है रहा झलक 
7. इस कविता में जिस गाँव का चित्रण हुआ है वह भारत के किस भू-भाग पर स्थित है? 


रचना और अभिव्यक्ति 


8. भाव और भाषा की दृष्टि से आपको यह कविता कैसी लगी? उसका वर्णन अपने शब्दों में कोजिए। 
9. आप जहाँ रहते हें उस इलाके के किसी मौसम विशेष के सौंदर्य को कविता या गद्य में 
वर्णित कोजिए। 


पाठेतर सक्रियता 
° सुमित्रानंदन पंत ने यह कविता चौथे दशक में लिखी थी। उस समय के गाँव में और आज 
के गाँव में आपको क्या परिवर्तन नज़र आते हैं?- इस पर कक्षा में सामूहिक चर्चा 
कोजिए। 
° अपने अध्यापक के साथ गाँव की यात्रा करें और जिन फ़सलों और पेड-पौथों का चित्रण 
प्रस्तुत कविता में हुआ है, उनके बारे में जानकारी प्राप्त करें। 


शब्द-संपदा_ | 
सनई ~ एक पौधा जिसकी छाल के रेशे से रस्सी बनाई जाती है 
किंकिणी - करधनी 
वृंत - डंठल 
मुकुलित - अधखिला 
अँवली छोटा आँवला 
सरपत - घास-पात, तिनके 
सुरखाब - चक्रवाक पक्षी 
हिम-आतप - सर्दी की धूप 
मरकत - पन्ना नामक रत्न 
हरना - आकर्षित करना 

